

ציבור'ס פלאטפארמע,
מיט נייעס, באריכטן,
דעבאטעס, איבער די
שידוכים לעזונג



די וויכטיגקייט פון "אויפהייבן דעם טרייבל" און צוריק רופן

לכבוד די חשוב'ע ארגאניזאציע "בקרוב".

אלס א שדכן טוה איך אייך גראטולירן פאר די געוואלדיגע ארבעט וואס איר שטעלט אהער פארן ציבור, מיר האבן שוין ב"ה זוכה געווען צו אדורכפירן אומצאליגע שידוכים, אבער דאס הארץ טוט וויי איבער די נושא אז פיל מער שידוכים וואלטן געקענט אדורכגעפירט ווערן, ווען נישט די מניעה וואס הייסט "אויפהייבן א טעלעפאן רוף".

עלטערן כאפן נישט צומאל, אבער די פאקט איז אז ווען א שדכן רופט די עלטערן איינמאל נאכן צווייטן, עטליכע מאל א טאג, עטליכע טעג א וואך, און קיינער הייבט נישט אויף און מען הערט נישט צוריק, שפירט דער שדכן ווי די עלטערן זענען נישט נייגעריג צו הערן מער פון אים, און ער גייט גלייך צו אנדערע בחורים און מיידלעך, פארגעסנדיג פון די שידוך וואס ער האט געוואלט אנטראגן.

עס וואלט געווען א גוטע זאך צו דעבאטירן דעם נושא אין אייער הערליכן קאלום, אז עלטערן זאלן פארשטיין וואס אביסל פוילקייט, אדער אזויגערופענע אויפמערקזאמקייט וואס עלטערן דארפן צומאל צו קענען זעטיגן זייער ווייטאג מיט עפעס א נאש אז 'מ'לויפט מיר נאך' - קען אלס צוברענגען, און האבן נישט געשמאקע רעזולטאטן. כבוד רב, אברהם ג.

צוערשט, א דאנק פארן אריינשיקן אייער בריוו. איר האט גאר א שטארקע נקודה, כאטש וואס ב"ה רוב עלטערן ווארטן צו הערן פארשלאגן פון שדכנים, און אז א שדכן רופט הייבט מען אויף.

עס איז גוט צו וויסן, אז די וואס הייבן נישט אויף קיין טעלעפאנען, טוען דאס נישט חלילה פאר שלעכטיגקייט, אדער ווייל זיי זוכן זיך אויפמערקזאמקייט - אויסער ממש אין זעלטענע פעלער פון וואס מ'הערט ב"ה נישט אין די היימישע געגנטער.

עס קען זיין איינע פון די פאלגענדע:

א' - די עלטערן זענען גאר שטארק פארנומען, און קענען נישט אויפהייבן ווען מ'רופט.

ב' - די עלטערן שפירן אז דער שדכן לויפט זיי צו שטארק נאך צו געבן א ענטפער אויף א פארשלאג, און זיי האבן נאכנישט געמאכט קיין באשלוס, און דערפאר אנשטאט צו אויפהייבן און זאגן אז זיי דארפן נאך אביסל צייט, איז זיי גרינגער צו דרוקן די 'איגאר' קנעפל.

ג' - די עלטערן שפירן אז זיי זענען נאכנישט גרייט צו הערן א פרישע פארשלאג.

ד' - די עלטערן האלטן שוין ב"ה נאנט צו טעלער ברעכן, און האבן נישט קיין צייט און כח צו הערן פרישע הצעות, ווייל אפשר וועט די נייע שידוך זיין בעסער און זיי וועלן זיך אריינלייגן אין א פלאנטער...

די פראבלעם איז אבער, אז דער שדכן ווייסט נישט די אלע טעמים און סיבות, ער ווייסט בלויז אז ער רופט די עלטערן און ער הערט נישט צוריק פון זיי. דאס מאכט אים שפירן זייער שלעכט - אז ער קומט דא פארשלאגן א שידוך און מען גיבט אים ניטאמאל די רשות הדיבור, ער האט אפילו נישט קיין שאנס. נו, פארוואס עפעס זאל ער וועלן רופן א צווייטע מאל?

דערפאר איז די בעסטע עצה וואס עלטערן זאלן טוען, יא צו אויפהייבן די טעלעפאן, און אזוי ארום נישט געבן דעם געפיל אז זיי זענען נישט נייגעריג צו הערן פון דעם שדכן. מיט דעם וואס מען הייבט אויף, שפירט דער שדכן אז ער רעדט נישט צום וואנט; אפילו אויב אייער ענטפער איז נעגאטיוו ווייסט ער כאטש א ענטפער, און ער קומט ארויס מיט א קלארן בילד. ער בלייבט נישט שטעקן צווישן הימל און ערד אן קיין קלארקייט.

שדכנים זענען מענטשן בעלי דעת, זיי פארשטייען אויך אז עלטערן קענען האבן א סיבה נישט צו וועלן אויפהייבן, אבער אז דאס חזר'ט זיך איבער, נעמט דאס אוועק די אפעטיט פון דעם שדכן צו רופן נאכאמאל, און צומאל קען אביסל פוילקייט מאכן א געפערליכע שאדן.

יעדע רוף פון די שדכן איז קריטיש וויכטיג צו ענטפערן. אז דו שפירסט נישט באקוועם אים צו זאגן קלאר וואס ס'קוועטשט דיר, דאן קענסטו איבערלאזן א מעסעדזש, דער עיקר איז אז דער שדכן זאל שפירן ווי די עלטערן ווילן אים אויסהערן, נישט ווי מען לויפט אוועק פון אים און מ'זוכט נאר ווי אזוי מ'ווערט פטור פון דעם שדכן דער נודניק...

נאך א נקודה וואס מען דארף נעמען אין באטראכט: ווען איר רופט א בעל מלאכה וועט ער אייך טשארדזשן פער שעה. אז איר האלט אויף דעם טעכניקער אויפן טעלעפאן פאר א שעה, וועט איר באקומען א פעטע בילל, אזוי גייט עס ביי רובם ככולם פון די ביזנעסער.

א שדכן אבער, ווען ער רופט אייך באקומט ער נישט באצאלט דערפאר - אויב ווערט גארנישט פון די שידוך האט ער אומזיסט געשפענדט פאר אייך שעות, און גארנישט באקומען פאר זיין ארבעט. איז עס דען יושר, אז ער זאל נישט באקומען כאטש אזויפיל אנערקענונג אז מ'הייבט אים אויף ווען ער רופט, און מען מאכט זיך וויסנדיג פון אים!?

סך הכל ווען ער רופט וויל ער בלויז אייער טובה, עס איז ממש נישט ארנטליך אים צו לאזן ווארטן און זיך נישט וויסנדיג מאכן. ס'איז נישט קיין טובה פאר קיינעם.